



ព្រះរាជាណាចក្រកម្ពុជា

រាជរដ្ឋាភិបាលកម្ពុជា

ជាតិ សាសនា ព្រះមហាក្សត្រ

លេខ : ០១ ផ.ក.

វិនិច្ឆ័យ

ស្តីពី

យុទ្ធនាការប្រយុទ្ធប្រឆាំងគ្រឿងញៀនខុសច្បាប់លើកទី៨

យេ:ពេល ០១ ឆ្នាំ (ចាប់ពីថ្ងៃទី ០១ ខែ មករា ដល់ថ្ងៃទី ៣១ ខែ ធ្នូ ឆ្នាំ២០២៣)

សភាពការណ៍បទល្មើសគ្រឿងញៀននៅលើសកលលោក នៅតែបន្តវិវត្តប្រែប្រួលយ៉ាងស្មុគស្មាញ និងគ្រោះថ្នាក់បំផុត ដោយក្រុមឧក្រិដ្ឋជនគ្រឿងញៀនបន្តធ្វើសកម្មភាពខ្លាំងក្លាជាងមុន ក្នុងការលួចលាក់កែច្នៃ ផលិតគ្រឿងញៀនខុសច្បាប់ ជាពិសេសការផលិតគ្រឿងញៀនសំយោគ ដែលងាយស្រួលក្នុងការផលិត មិន រើសកូមិសាស្ត្រ ឬទីតាំងផលិត ងាយរកសារធាតុគីមីផ្សំ និងឧបករណ៍សម្រាប់ផលិត ព្រមទាំងទទួលបាន បរិមាណគ្រឿងញៀនសំយោគច្រើនជាងមុន។ ជាមួយគ្នានេះ ក៏មានការកាត់សម្គាល់អំពីការកើនឡើងនូវ ចរាចរសារធាតុគីមីផ្សំគ្រឿងញៀនទៅកាន់តំបន់ត្រីកោណមាសក្នុងចំនួនដ៏ច្រើនលើសលប់ រួមទាំងការកើន ឡើងនូវនិន្នាការប្តី គឺការចាត់តាំងបញ្ជាផលិត និងជួញដូរគ្រឿងញៀនតាមប្រព័ន្ធបច្ចេកវិទ្យាទូរគមនាគមន៍ (តាមអនឡាញ) ដែលជាហេតុធ្វើឲ្យសកម្មភាពចរាចរ ជួញដូរគ្រឿងញៀនកាន់តែច្រើនឡើងៗ ទាំងនៅក្នុង ក្របខ័ណ្ឌអន្តរជាតិ និងក្នុងតំបន់ ហើយព្រះរាជាណាចក្រកម្ពុជា នៅតែជាគោលដៅរងគ្រោះដោយសារ ឧក្រិដ្ឋកម្មទាំងនេះផងដែរ។

ថ្វីបើស្ថិតក្នុងបរិបទជំងឺកូវីដ-១៩ នៅមិនទាន់សាបរលាបទៅវិញក៏ដោយ ប៉ុន្តែយន្តការនៃយុទ្ធនាការ ប្រយុទ្ធប្រឆាំងគ្រឿងញៀនខុសច្បាប់ នៅតែបន្តប្រមូលផ្តុំធ្វើសកម្មភាពយ៉ាងសស្រាក់សស្រាំ ស្របតាមទិសដៅ និងតាមគោលការណ៍ដែលបានកំណត់ ក្នុងផែនសមត្ថកិច្ច និងវិស័យជំនាញរៀងៗខ្លួន។ ទន្ទឹមនោះ ផែនការ យុទ្ធនាការប្រយុទ្ធប្រឆាំងគ្រឿងញៀនខុសច្បាប់លើកទី៧ នាឆ្នាំ២០២២កន្លងទៅ កងកម្លាំងអនុវត្តច្បាប់បានបើក ប្រតិបត្តិការយ៉ាងក្តៅគគុកដោយបានបង្ក្រាបបទល្មើសគ្រឿងញៀនសរុបចំនួន ៦.៣៩០ករណី ឃាត់ខ្លួនជន សង្ស័យចំនួន ១៥.០០២នាក់ ចាប់យកសារធាតុញៀនគ្រប់ប្រភេទសរុបទម្ងន់ប្រមាណ ១៤.៩១៩,៤៧គ.ក្រ និង សារធាតុគីមីសរុបប្រមាណ ៥០៤.៥៧៧គ.ក្រ រួមទាំងមធ្យោបាយ សម្ភារ និងវត្ថុតាងមួយចំនួនធំ (ក្នុងនោះ បទល្មើសគ្រឿងញៀនធំៗ សរុបចំនួន ៦៩ករណី ឃាត់ខ្លួនមេក្លោង ១៧នាក់ និងខ្សែរយ:បណ្តាញ ១៦០នាក់) ត្រូវ បានកសាងសំណុំរឿងបញ្ជូនទៅតុលាការ ដើម្បីផ្តន្ទាទោសតាមច្បាប់។ ជាមួយគ្នានេះដែរ វិធានការអប់រំ វិធានការដ្ឋ បាល ត្រូវបានចាត់តាំងអនុវត្តតាមគ្រប់មធ្យោបាយ គ្រប់រូបភាព ដោយមានការចូលរួមគាំទ្រពីគ្រប់មជ្ឈដ្ឋាន និង ទទួលបានលទ្ធផលជាវិជ្ជមាន ដែលកត្តាទាំងអស់នេះ គឺជាផ្នែកមួយយ៉ាងសំខាន់ក្នុងការកាត់បន្ថយឥទ្ធិពលនៃ ការប្រើប្រាស់ និងជួញដូរសារធាតុញៀននៅក្នុងស្រុកផងដែរ។

ក្នុងគោលបំណងការពារកិត្តិយស កិត្យានុភាពជាតិ បញ្ចៀសឲ្យបាននូវភាពរងគ្រោះដោយសារឧក្រិដ្ឋកម្ម គ្រឿងញៀន សំដៅធ្វើឲ្យបរិយាកាសសន្តិសុខ សណ្តាប់ធ្នាប់សាធារណៈ និងសុវត្ថិភាពសង្គមកាន់តែមានភាពល្អ ប្រសើរឡើងថែមទៀត ក៏ដូចជាការថែរក្សានូវសុខុមាលភាពសង្គម លើកកម្ពស់ការអភិវឌ្ឍធនធានយុវជន និងបង្កើន ភាពកក់ក្តៅនៅក្នុងសង្គមគ្រួសាររបស់ប្រជាពលរដ្ឋ និងការរួមចំណែកដល់កិច្ចដំណើរការបោះឆ្នោតជ្រើសតាំង តំណាងរាស្ត្រ នីតិកាលទី៧ និងព្រឹត្តិការណ៍ប្រកួតកីឡាអាស៊ីអាគ្នេយ៍ ដែលកម្ពុជាធ្វើជាម្ចាស់ផ្ទះក្នុងឆ្នាំ ២០២៣នេះ រាជរដ្ឋាភិបាល សម្រេចបន្តដាក់ចេញនូវផែនការយុទ្ធនាការប្រយុទ្ធប្រឆាំងគ្រឿងញៀនខុសច្បាប់ លើកទី៨ រយៈពេល ០១ឆ្នាំ ដោយគិតចាប់ពីថ្ងៃទី ០១ ខែមករា រហូតដល់ ថ្ងៃទី ៣១ ខែធ្នូ ឆ្នាំ ២០២៣ ដូចខាង ក្រោម ៖

I. គោលការណ៍រួម

- បន្តចាត់តាំងអនុវត្តឲ្យកាន់តែមានប្រសិទ្ធភាពនូវសារាចរណែនាំលេខ ០៥ សរណន ចុះថ្ងៃទី ១៦ ខែ វិច្ឆិកា ឆ្នាំ២០២០ របស់រាជរដ្ឋាភិបាល ស្តីពីការពង្រឹងការអនុវត្តវិធានការប្រយុទ្ធប្រឆាំងគ្រឿងញៀនខុសច្បាប់

- ចាត់តាំងអនុវត្តផែនការយុទ្ធនាការប្រយុទ្ធប្រឆាំងគ្រឿងញៀនខុសច្បាប់លើកទី៨ ដោយផ្អែកតាម គោលការណ៍រួម និងវិធានការទាំង ០៥ ដែលបានកំណត់ក្នុងផែនការយុទ្ធនាការប្រយុទ្ធប្រឆាំងគ្រឿងញៀន ខុសច្បាប់លើកទី៧

- បំពេញបន្ថែមនូវកិច្ចការអាទិភាពមួយចំនួនក្នុងវិធានការអនុវត្តច្បាប់ ក៏ដូចជាសកម្មភាពត្រួតពិនិត្យ គ្រប់គ្រងសារធាតុគីមី (នាំចូល ការធ្វើសន្និធិ ការចែកចាយ និងការប្រើប្រាស់) ដើម្បីធ្វើការទប់ស្កាត់ឲ្យបាននូវ សកម្មភាពឆក់ឱកាសប្រើប្រាស់សារធាតុគីមីទាំងនោះខុសគោលដៅ ជាពិសេសការយកទៅប្រើប្រាស់ជាសារធាតុ ផ្សំផលិតសារធាតុញៀន។

II. វិធានការ

បន្តជំរុញការអនុវត្តវិធានការអាទិភាពទាំង ០៥ ដែលជាមូលដ្ឋានក្នុងការចាត់តាំងអនុវត្តផែនការយុទ្ធនាការ ប្រយុទ្ធប្រឆាំងគ្រឿងញៀនខុសច្បាប់ ដោយផ្ដោតលើការងារសំខាន់ៗ ដូចខាងក្រោម ៖

១. បន្តយកចិត្តទុកដាក់ធ្វើការផ្សព្វផ្សាយអប់រំដ៏ច្បាប់ ក៏ដូចជាគ្រោះថ្នាក់ និងផលប៉ះពាល់ដែលបណ្តាល មកពីគ្រឿងញៀន ដោយប្រើប្រាស់គ្រប់មធ្យោបាយ គ្រប់រូបភាព ឲ្យបានជ្រួតជ្រាបគ្រប់ទីកន្លែង ចំគោលដៅ និង មុខសញ្ញា រួមទាំងការអំពាវនាវដល់គូអង្គពាក់ព័ន្ធទាំងអស់ ឲ្យចូលរួមសកម្មភាពក្នុងយុទ្ធនាការប្រយុទ្ធប្រឆាំង គ្រឿងញៀនខុសច្បាប់ សំដៅកាត់បន្ថយបទល្មើសគ្រឿងញៀន ការពារសុខុមាលភាពប្រជាពលរដ្ឋ និងសុវត្ថិភាព សង្គម ជាពិសេសត្រូវផ្តួចផ្តើមនូវវិធីសាស្ត្រថ្មីៗ ដែលមានសក្តានុពលគ្របដណ្តប់ ឆ្លើយតបស្របតាមស្ថានភាព ជាក់ស្តែង និងមានឥទ្ធិពលលើចិត្តសាស្ត្រក្រុមគោលដៅប្រឈមខ្ពស់ និងក្រុមគោលដៅជាអ្នកប្រើប្រាស់ ឬ/និង អ្នកញៀនគ្រឿងញៀន សំដៅឈានទៅកាត់បន្ថយអ្នកប្រើប្រាស់ និងលុបបំបាត់ភាពប្រឈមនានា។

២. ជំរុញលើកទឹកចិត្តដល់ក្រសួង ស្ថាប័ន អង្គការ សមាគម ក្រុមហ៊ុន សហគ្រាសរដ្ឋ និងឯកជន ចូលរួម បង្ការ ទប់ស្កាត់ការប្រើប្រាស់គ្រឿងញៀន ដោយត្រូវខិតខំស្វែងរក និងកំណត់អត្តសញ្ញាណអ្នកប្រើប្រាស់ គ្រឿងញៀនដោយខុសច្បាប់ នៅក្នុងអង្គភាពរៀងៗខ្លួន តាមរយៈការធ្វើតេស្តទឹកមូត ឬតាមមធ្យោបាយផ្សេងៗ តាមការណែនាំរបស់អាជ្ញាធរជាតិប្រយុទ្ធប្រឆាំងគ្រឿងញៀន។

៣. ត្រូវខិតខំរៀបចំឲ្យបាននូវវេទិកាជួបជាមួយវិស័យឯកជន និងសហគ្រាសជន ជាពិសេសម្ចាស់ ឬអ្នក គ្រប់គ្រងអាជីវកម្មដែលងាយរងហានិភ័យដោយសារបទល្មើសគ្រឿងញៀន រួមទាំងសិល្បករ សិល្បកាវីនី បណ្តាញ សារព័ត៌មាន អ្នកដឹកនាំសាសនា អង្គការសង្គមស៊ីវិលនៅទូទាំងប្រទេស សំដៅរៀបចំឲ្យមានការចូលរួម សហការ គាំទ្រទាំងសកម្មភាព និងមូលនិធិ ក្នុងចលនាជាតិប្រយុទ្ធប្រឆាំងបទល្មើសគ្រឿងញៀន។

៤. បង្កើនសកម្មភាពស្រាវជ្រាវ ស៊ើបអង្កេត និងបង្ការ ទប់ស្កាត់ បង្ក្រាបឲ្យបានការចោទ ជួញដូរ ប្រើប្រាស់គ្រឿងញៀន និងការលួចលាក់កែច្នៃផលិតសារធាតុញៀន ដោយត្រូវ ៖

-ជំរុញការអនុវត្តឲ្យបានម៉ឺងម៉ាត់នូវវិធានការរដ្ឋបាល ដើរទន្ទឹមនឹងវិធានការច្បាប់ គ្មានការយោគយល់ និងលើកលែង ដោយត្រូវអនុវត្តឲ្យបានខ្ជាប់ខ្ជួនតាមទិសស្លោក «បីកុំ មួយរាយការណ៍» សំដៅបង្រួមទីផ្សារជួញដូរ ប្រើប្រាស់គ្រឿងញៀនខុសច្បាប់ និងត្រូវកំណត់ឲ្យបានជាក់លាក់នូវភូមិសាស្ត្រ និងគោលដៅអាទិភាព បម្រើឲ្យប្រតិបត្តិការជំនាញ

-ខិតខំចាត់វិធានការបង្ការ ទប់ស្កាត់ និងបង្ក្រាបសកម្មភាពលួចដឹកជញ្ជូនគ្រឿងញៀនចេញ-ចូលឆ្លងកាត់ព្រំដែន ទាំងច្រកផ្លូវគោក ផ្លូវទឹក (រួមទាំងលម្អសមុទ្រ) ផ្លូវអាកាស និងតាមបញ្ជីប្រៃសណីយ៍ ព្រមទាំងបន្តខិតខំស្រាវជ្រាវ ស៊ើបអង្កេត តស៊ូស្វែងរកឲ្យឃើញទីតាំងលួចលាក់ដាំដុះ ផលិត កែច្នៃផលិតសារធាតុញៀននៅក្នុងប្រទេស ដើម្បីបើកប្រតិបត្តិការបង្ក្រាបឲ្យបានទាន់ពេលវេលា

-ជំរុញយន្តការដែលមានស្រាប់ ដើម្បីធ្វើការត្រួតពិនិត្យ វាយតម្លៃឲ្យបានហ្មត់ចត់មុនពេលផ្តល់អាជ្ញាប័ណ្ណអនុញ្ញាតឲ្យបើកអាជីវកម្មរោងចក្រ សហគ្រាសដែលពាក់ព័ន្ធដល់ការប្រើប្រាស់សារធាតុគីមី ដោយត្រូវធ្វើការត្រួតពិនិត្យជាប្រចាំនូវដំណើរការអាជីវកម្មរបស់រោងចក្រ សហគ្រាសទាំងនោះ ព្រមទាំងមានវិធានការគ្រប់គ្រងការនាំចូល ការធ្វើសន្និធិ ការចែកចាយ និងប្រើប្រាស់រាល់សារធាតុគីមី ដើម្បីម្ចាស់ការចាត់វិធានការចំពោះសកម្មភាពលួចបង្វែរសារធាតុគីមីយកទៅកែច្នៃផលិតជាសារធាតុញៀនខុសច្បាប់។

៥. ពន្លឿនរាល់នីតិវិធីក្នុងការចាត់ចែងវត្ថុតាង និងទ្រព្យសម្បត្តិនានាពាក់ព័ន្ធនឹងបទល្មើសគ្រឿងញៀនដែលត្រូវបានរឹបអូស និងបង្កក ដើម្បីយកមកគាំទ្រក្នុងសកម្មភាពប្រយុទ្ធប្រឆាំងបទល្មើសគ្រឿងញៀន។ ទន្ទឹមគ្នានេះ ត្រូវខិតខំឲ្យអស់ពីសមត្ថភាព ក្នុងការស្រាវជ្រាវ ស៊ើបអង្កេត រកឲ្យឃើញ និងរឹបអូសនូវហិរញ្ញប្បទានពាក់ព័ន្ធបទល្មើសគ្រឿងញៀន សំដៅរួមចំណែកក្នុងការប្រយុទ្ធប្រឆាំងសកម្មភាពសម្អាតប្រាក់ ហិរញ្ញប្បទានកេរ្តិ៍រកម្ម និងហិរញ្ញប្បទានដល់ការរីកសាយភាយអាវុធមហាប្រល័យ។

៦. យកចិត្តទុកដាក់ខ្ពស់ក្នុងការបណ្តុះបណ្តាលឯកទេសជំនាញ លើកកម្ពស់សមត្ថភាពមន្ត្រីអនុវត្តច្បាប់អប់រំណែនាំអំពីគុណធម៌ និងសីលធម៌វិជ្ជាជីវៈ សំដៅលើកកម្ពស់កិច្ចប្រតិបត្តិការទប់ស្កាត់ និងបង្ក្រាបបទល្មើសគ្រឿងញៀនដែលនាំចូលពីក្រៅប្រទេស ដោយខិតខំពន្លាតនីតិវិធីស្រាវជ្រាវរកខ្សែរយៈឧក្រិដ្ឋជនជួញដូរគ្រឿងញៀនធំៗ ព្រមជាមួយនឹងការពង្រឹង និងពង្រីកកិច្ចសហប្រតិបត្តិការអន្តរជាតិ ដើម្បីបើកប្រតិបត្តិការបង្ក្រាបបទល្មើសគ្រឿងញៀនឲ្យកាន់តែទូលំទូលាយ ស៊ីជម្រៅ និងដល់បូសគល់។

៧. ត្រូវខិតខំជំរុញកសាងឲ្យបាននូវ «ភូមិ-ឃុំ-សង្កាត់សគ្មានគ្រឿងញៀន» និងពង្រីកវិសាលភាពឲ្យដល់គ្រប់បណ្តាខេត្តជាប់ព្រំដែន ព្រមទាំងពង្រឹងសមត្ថភាពក្នុងការដឹកនាំអនុវត្តគោលនយោបាយ «ភូមិ-ឃុំ-សង្កាត់មានសុវត្ថិភាព» នៅតាមភូមិសាស្ត្រនៃខេត្តគោលដៅសំខាន់ៗ ទាំងនោះឲ្យមានប្រសិទ្ធភាព។

៨. បន្តជំរុញសកម្មភាពអនុវត្តវិធានការព្យាបាល ស្ដារនីតិសម្បទា និងសមាហរណកម្ម ដោយត្រូវពង្រឹងយន្តការដឹកនាំ និងសម្របសម្រួលច្បាស់លាស់នៅតាមសហគមន៍ ភូមិ-ឃុំ-សង្កាត់។ ជាមួយគ្នានេះ ត្រូវខិតខំលើកកម្ពស់សមត្ថភាព គុណភាព និងពង្រីកវិសាលភាពសេវាបន្ទាប់ព្យាបាលដោយផ្អែកលើសហគមន៍នៅទូទាំងប្រទេស និងត្រូវជំរុញការងារគ្រប់គ្រងមជ្ឈមណ្ឌលជាតិផ្តល់សេវាព្យាបាលដោយស្ម័គ្រចិត្ត និងផ្អែកលើសហគមន៍ឲ្យស្របតាមនិយាម ព្រមទាំងបន្តកសាងមជ្ឈមណ្ឌលបណ្តុះអាសន្នសម្រាប់ព្យាបាល និងស្ដារនីតិសម្បទា នៅតាមរាជធានី-ខេត្ត ស្របតាមតម្រូវការចាំបាច់។ ទន្ទឹមនោះ ត្រូវពិនិត្យឡើងវិញអំពីគុណភាពនៃការព្យាបាល និងស្ដារនីតិសម្បទា សំដៅធានាដល់សុក្រឹតភាព និងប្រសិទ្ធភាព ដើម្បីផ្តល់ភាពជឿជាក់ ដែលអាចទាក់ទាញអ្នកញៀនគ្រឿងញៀន ឬក្រុមគ្រួសារ យល់ព្រមមកទទួល ឬស្ម័គ្រចិត្តបញ្ជូនកូនចៅឲ្យមកទទួលការព្យាបាល និងស្ដារនីតិសម្បទា។

៩. កសាងឲ្យបាននូវយន្តការតាមដាន ត្រួតពិនិត្យមុខសញ្ញាប្រើប្រាស់សារធាតុញៀន មុខសញ្ញាដែលបានសមាហរណកម្មចូលក្នុងសហគមន៍ ដើម្បីគ្រប់គ្រងនិងថែទាំសុខភាព បង្ការ ទប់ស្កាត់មិនឲ្យពួកគេវិលត្រឡប់មកប្រើប្រាស់សារធាតុញៀនវិញ។

III. ការចាត់តាំងអនុវត្ត

១. គណៈបញ្ជាការដឹកនាំយុទ្ធនាការប្រយុទ្ធប្រឆាំងគ្រឿងញៀនខុសច្បាប់លើកទី៨ នេះគឺ ៖

- **សម្តេចក្រឡាហោម ស ខេង** ឧបនាយករដ្ឋមន្ត្រី រដ្ឋមន្ត្រីក្រសួងមហាផ្ទៃ ជាប្រធានយុទ្ធនាការ
- **ឯកឧត្តម នាយឧត្តមសេនីយ៍ កែ សម្បត្តិ** ឧបនាយករដ្ឋមន្ត្រី ប្រធានអាជ្ញាធរជាតិប្រយុទ្ធប្រឆាំងគ្រឿងញៀន ជាអនុប្រធានយុទ្ធនាការ។

២. អាជ្ញាធរជាតិប្រយុទ្ធប្រឆាំងគ្រឿងញៀន និងស្ថាប័នពាក់ព័ន្ធត្រូវដឹកនាំសម្របសម្រួលការកសាងភូមិឃុំ-សង្កាត់សគ្មានគ្រឿងញៀន ដោយប្រើប្រាស់យន្តការ«ភូមិ-ឃុំ-សង្កាត់មានសុវត្ថិភាព» ធ្វើជាយន្តការស្នូលតែមួយ។

៣. ផ្អែកលើផែនការនេះ គណៈបញ្ជាការយុទ្ធនាការប្រយុទ្ធប្រឆាំងគ្រឿងញៀនខុសច្បាប់លើកទី៨ គណៈកម្មការចម្រុះប្រយុទ្ធប្រឆាំងគ្រឿងញៀនខុសច្បាប់ និងយន្តការចំណុះទាំងអស់ ព្រមទាំងគណៈកម្មាធិការត្រួតពិនិត្យគ្រឿងញៀនរាជធានី-ខេត្ត ត្រូវកសាងផែនការជាក់ស្តែង ដើម្បីអនុវត្តតាមតួនាទី ភារកិច្ចរៀងៗខ្លួន។

៤. ត្រូវមានការត្រួតពិនិត្យវាយតម្លៃលើកសរសើរ ជូនរង្វាន់សមស្របដល់អង្គភាព និងបុគ្គលដែលមានស្នាដៃក្នុងការបង្ការ ទប់ស្កាត់ និងបង្ក្រាបបទល្មើសគ្រឿងញៀន ព្រមទាំងអនុវត្តវិន័យ និងវិធានការច្បាប់ម៉ឺងម៉ាត់ចំពោះមន្ត្រីដែលមានជាប់ពាក់ព័ន្ធនឹងបទល្មើសគ្រឿងញៀន។

ទទួលបានផែនការនេះ អាជ្ញាធរជាតិប្រយុទ្ធប្រឆាំងគ្រឿងញៀន ក្រសួងមហាផ្ទៃ ក្រសួង ស្ថាប័នមានសមត្ថកិច្ចពាក់ព័ន្ធ និងគណៈអភិបាលរាជធានី-ខេត្តទាំងអស់ ត្រូវចាត់តាំងអនុវត្តប្រកបដោយស្មារតីទទួលខុសត្រូវ និងមានប្រសិទ្ធភាពខ្ពស់។

ថ្ងៃ ព្រហស្បតិ៍ ៤ កើត ខែ សិស្ស ឆ្នាំខាល ចត្វាស័ក ព.ស២៥៦៦
រាជធានីភ្នំពេញ ថ្ងៃទី ២៣ ខែ កុម្ភៈ ឆ្នាំ ២០២៣



សម្តេចអគ្គមហាសេនាបតីតេជោ ហ៊ុន សែន